



Qabel il-Gwerra...

Ix-Xena Bormliza

Kitba ta' Charles Clews

Ghalkemm tajjeb jew hażin, skond kif tifhimha, il-kitba tieghi hija dejjem imnaqqxa bin-nostalġija, iżda xi hadd sabni u qalli 'Ara ghandekx hila taghtina daqsxejn ta' stampa dwar kif kienet Bormla qabel il-Gwerra'. Naturalment il-gwerra (tal-1939 - 1945), għax fil-Gwerra l-Kbira Numru 1, jien kont ghadni l-anqas twelidt, anzi twelidt ffit wara li spiccat, fl-Anno Domini 1919.

Intant, l-Ingliżi jghidu li '*the customer is always right*', il-klijent dejjem ghandu raġun, u allura naraw x' niftakru minn dak iż-żmien?

Nibdew minn l-Istrina, l-ewwel ta' Jannar, meta l-Istrina kienet ghadha tinghata fl-Istrina, mhux fil-Milied bhal-lum. Kont tara tfal jiġru minn hemm għal hemm, ifittxu xi ziju jew zija, jew xi qarib halli jaghtihom xi sikspens, jew anke inqas (2ċ 4mls).

Il-hwienet kienu għadhom jifthu anke fil-Hdud u festi, u tax-xorb kont għadek issibhom armati għall-Milied, b'xi haxix, xi karti, u anke xi nofs tużżana laring imdendlin. Il-hwienet tad-dulciera iva kienu jkunu mhabbtin: kulhadd milli jista' jaghti dak is-souffle minghand Spiru l-Beccun, tar-Rina jew is-Sluta. Mhux il-**gateau** jew Black Forest, Fruit Flan, jew xi Charlotte tal-lum, imma xi soufflè tal-krema - pane di spanja u krema tal-vanilla u cikkulata.

U xi nofs tużżana pasti, li tmur thallashom u jibghathomlok id-dar mal-lavrant. Imbagħad il-hajja ta' kuljum, bis-suq dejjem mimli bin-nies, il-kummerċ ghaddej dejjem. U naslu għall-Karnival, u hemm insibu lil Pawlu Cannavò, b'xi kostum originali, bhal meta hareġ bil-Lampi ta' kull daqs u ta' kull ghamla, li kien skanta lil kulhadd bihom. Xi kostum bhal tal-każin. Iż-Ziegfield Follies, ta' Pawlu Flask, imitazzjoni mill-film ta' l-istess isem, li kien ġibed min jaf kemm nies lejn ir-Rialto Cinema. Għadd ta' ġuvintur ukoll ma' Żużu Pavia, li bix-xejn kien johloq kostum, bhall-'Bahrin tal-Karnival', li kien sewa kollox (il-kostum) xelin u disa' soldi (inqas minn 10 ċenteżmi) - qmis, qalziet u beritta ta' bahri u lest. Iż-żifna? Idea fuq fuq, u mprovizawha fil-Pjazza tal-Main Guard, u meta taparsi bdew jikinsu d-deck, fgaw lil kulhadd bit-trab u harġuhom jiġru jiġru mill-Pjazza Main Guard.

Iżda n-nies kienu jieħdu pjaċir, jaraw il-kostumi jippreparaw, għall-isfilata, fis-Suq, u meta jiġu lura mill-Belt jaghtu l-famuża danza. U r-Realto mahnuq bil-ballijiet, mid-9.00a.m. sas-6.00p.m. u wara mid-9.00p.m. sat-3.00a.m., u t-Tlieta biss sa nofs il-lejl.

U ghaddej dejjem bil-films, u l-Hadd bil-matinée: suppost fis-saghtejn, imma jekk

jimtela qabel (ikun xi film gwapp) jibda, u kif jispiċċa jerga' jdawwar l-istess film - u jerga' jimla - basta li jispiċċa qabel ix-show tas-6.30p.m.

U niġu għall-Ġimgha l-Kbira, allura. Bosta kienu jiehdu parti, u jahsbu minn qabel, bhal issa, iżda kont tara haġa dak iż-żmien. Fl-eżerċizzi spiritwali, il-hwienet kienu kollha jagħlqu waqt il-priedki, u ohra, fil-kunċert generali tal-marċi funebri, il-barklori kollha kont issibhom quddiem il-kazin tal-banda, halli jisimghuhom, forsi, kif qalli darba Ġuże ta' Ġwann, għax fil-proċessjoni kienu jkunu jahdmu. Il-proċessjoni, mbagħad, kulhadd igawdiha, għax min għandu tifel, raġel, huh jakkumpanja, imur u jgawdu l-marċi li għalihom il-banda San Ġorġ minn dejjem kienet famuża, ta' Melilli, Miruzzi e bella compania.

U l-Irxox! Dak iż-żmien il-Glorja kienet tindaqq is-Sibt filgħodu u allura ferneżija fil-knisja halli jitnehha l-ghata vjola minn fuq l-artali kollha, mad-daqq tal-Glorja. Xi rġiel jiġru jqaċċtu l-fjuri ta' madwar il-vari tal-Ġimgha l-Kbira, halli jiehdum lejn id-dar, jittfghuhom fi fliskatur bl-ilma, u b'dak l-ilma issa 'mbierek', jahslu wiċċ it-tfal żgħar li jkollhom. U mal-ewwel tokk tal-Glorja, bosta żgħażaġħ jaqbzu 'l bahar, spiss kiesah silġ, fix-Xatt ta' Bormla.

Imbagħad il-Hadd filgħodu mat-tlieta u nofs, jibda jinstema' t-tambur u l-fifra, u żgur hemm issib lil Broġju u Ġużeppi ż-Żorba. Iz-ziju tal-mara Ġużeppi kien qalli, li kienu jiftemu mal-pulizija tal-ghassa, halli jmorru jqajmuhom. Hu, qalli, kien ikun diġà lest bit-tambur. U l-famuża ġirja, u tfal fuq spallejn missirijiethom jgħollu l-figolla kif jasal hdejhom l-Irxox, u jitolbuh biex "Kristu Rxoxta Berikhieli". U Bugeja & Co. quddiem sejr in tambru.

L-Irxox kien dari johroġ kmieni u wara li jidhol kienet titqaddes il-quddiesa. U naslu għall-Erbgha ta' wara l-Irxox - San Ġirgor. U allura nerġġhu għar-rutina, uhud imorru San Ġirgor, dari sempliċiment mawra sa Marsaxlokk - min kien jista'.

Kien hemm żmien meta kien ikun hemm il-Marching Out, mixja ma' 'tal-Kazin', sar-

Il-ġirja tradizzjonali ta' l-Irxox



Ramla ta' San Tumas, u filghaxija, dejjem bil-mixi, kienu jiġu lura bil-palm f'idejhom, u folla nies tilqagħhom ix-Xghajra. Kienu qaluli li sal-1921, din kienet għadha ssir.

Bhan-nies tal-Kottonera, il-Bormliżi kienu jhobbu jgawdu l-festi tal-ġirien tagħhom, u kienu jibdew mill-festa ta' San Ġużepp fil-Kalkara: kont tara serbut nies niżlin kemm lejlet il-festa u kemm f'nharha. L-istess kienu jmorru għall-festa ta' l-Isla, u ż-żewġ festi tal-Birgu - San Lawrenz u San Duminku, u l-ohrajn kienu jirreċiprokaw.

Dejjem għaddej, naturalment, kien l-interess fil-futbol, meta kemm it-team tal-First Division u kemm il-Little St George's bhal kull team iehor kienu daqqa jgħaddu minn fażi tajba u daqqa forsi inqas. Kien hemm epoka meta bdew saħansitra jġibu plejers barranin, bhal Sepocz, Frisch, Taggart u tant ohrajn fi żmien meta l-futbol Malti kien għaddej minn fażi sabiha. U l-partitarji kienu jmorru l-ground bi hgarhom. Meta kien jasal Settembru, erhilhom il-partitarji, jitolghu lejn il-Foss Tal-Balla, l-iżjed meta l-każin kien gieb lil Leo Drucker bhala player-coach, jarawh jittrenjahom.

U naslu għall-Milied: is-suq jibda minn granet qabel jurik lil kulhadd jarma: il-posti, Wiġi ta' Dun Marju, li kien jarma tilar hdejn tilar bil-frott u ikel tal-Milied, kien jibda mit-taraġ li jagħti għal San Pawl, mat-triq, bil-messmen jixtru halli jieħdu abbord minn kollox.

Dak iż-żmien, sa nofs il-lejl ta' l-24 ta' Diċembru kien vġili, u allura kont trid tkun sajjem biex titqarben fil-quddies ta' nofs il-lejl. Allura, l-istess, il-hwienet tax-xorb kienu jagħlqu, kulhadd għall-quddies ta' nofs il-lejl, u wara iklà iklun, li jkun qed ilestilhom tal-hanut, majjal fil-forn, patata u naturalment xarba nobis.

Bormla qabel il-gwerra kien hemm ċerti landmarks halli nsejnhom hekk, bhal ngħidu ahna id-dolċiera li semmejna, Wenzu tal-Lewż għal hanut sabih tax-xorb, Pavia għaż-żebgħa u ironmongery, Wiġi tal-Laham, Ċensu Cannavò u huh barbiera li l-hanut tagħhom aktar kien każin milli hanut, Masu Hicks, li kien darba jilgħab il-futbol mas-St George's u kien jittrikkja *full backs* Ingliżi tliet darbiet daqsu, l-ahwa 'tal-Filju', għall-gazzetti Anġlu Portelli, Tal-Grada, li kien ikollu nbid mill-btieti u jgħidlek jekk tridu Spanjol, ta' Ċipru, ta' Sqallija jew ta' ... min jaf fejn aktar.

Jissemma kien iż-Żebbuġi, grocer, u maġembu, imsemmi kien hemm Ġakki ta' Ġwann bis-salami, Caruana tal-hwejjeġ u tant u tant ohrajn li jahfruli jekk insejthom.

Kien żmien iehor, u għandu jkun kulhadd kien kuntent u jieħu gost b'kollox. Imma n-nostalġija qarrieqa, tfakkrek fis-sabih biss? Hekk għandu jkun! Ghax dik ix-xena qed ingibha quddiem għajnejja qisni qed nara film. Film li ferm joghġobni!

Ta' min isemmi...

Minn **The Malta Times** tas-16 ta' Ġunju, 1899: (Reklam) Windsor Castle Aerated Water Factory. Finest Materials, purest waters and lowest of prices. Messrs Micallef & Balzan, 153, Strada San Paolo, Cospicua.

Angelo Dalli, Professor of mandoline (sic); flute and guitar, 19, Strada San Giorgio, Cospicua. Orders may be left with E. Farrugia, 276, Strada Reale, Valletta.

(5 ta' Jannar, 1900)

Daily Malta Chronicle (Awissu, 1900)

Ninsabu ferhanin li sirna nafu li s-Sur Agostino Levanzin, B.A., spiżjar f' Bormla, 18, Strada Santa Margherita, qrib il-Barracks ta' Verdala, fetah fl-Economical Dispensary and Surgery, Dipartiment tad-Dentistrija ġdid, mghammar bl-apparat modern kollu, fejn snien mhux biss jiġu maqlugħa u mnaddfin b' metodi mingħajr uġigh, imma wkoll, snien artifiċjali jiġu magħmula fid-deheb, platinu u *vulcanite* bi prezzijiet tassew moderati. Kamra privata għall-operazzjonijiet u konsulti. *Attendenza kuljum wara nofsinhar barra l-Hadd. (Traduzzjoni mill-Ingliż)*

(*Mir-rubrika 'A Century Ago' ta' The Times*)



Waterfront
Pizzeria & Take Away

Marina Wharf, Senglea – Tel: 662537

Refreshments and snacks at the touch of a button.

VERTEX VENDING SERVICES LTD

42B, Carmel Street, Fgura PLA 13

Tel: 667059/0949 5326

Fax: 667060

Suppliers of coin operated vending machines and related services

JUVE TAILORING

GHAL HJATA MODERNA U XOGHOL TAJJEB.

ISSIBU WKOLL DRAPPIJET FINI

TAL-WOOL WORSTED U TERRYLENE.

52, St Francis Street, Cospicua

(Fuq San Pawl)